

د وزارت تاریخچه

د ۱۳۵۷ لمریز کال د غوايي د اوومې له کودتاه وروسته یو شمېر دولتي کارکوونکي لکه نظامي منسوبین، ملکي کارکوونکي او اجیران، چې د جگړو پر مهال وژل کېدل، هغه وخت یې حقوق د دوی د رتبې او درجې او خدمت مودې پام کې نیولو پرته، د مالیې وزارت د تقاعد خزینې عمومي ریاست له لوري ورکول کېده.

دا، چې دغې پروسې د جگړو پر مهال هم دوام درلود، یاده اداره په ۱۳۶۹ لمریز کال کې د تقاعد خزینې عمومي ریاست څخه جلا او د هغه وخت د صدرات تر رهبرۍ لاندې یې د شهیدانو او معلولینو خپلواک عمومي ریاست په توګه خپل فعالیت پیل کړ.

ورپسې د ۱۳۷۱ لمریز کال په غوايي میاشت کې د افغانستان د مسلمان او غیور ملت برحقه جهاد ته د درناوي په موخه د وزارت کچې ته ارتقاع ورکړل شوه، چې د ټولو شهیدانو وارثین او معلولیت لرونکي وګړي یې تر خپل پوښښ لاندې ونيول. دا اداره په ۱۳۷۵ ل کال د طالبانو د حکومت پر مهال د ګډوالو او بېرته راستنېدونکو وزارت سره یو ځای او د دې وزارت د یوه معینیت په کچه یې خپل فعالیت ته دوام ورکړ. په ۱۳۸۱ لمریز کال کې د انتقالي دورې په رامنځته کېدو سره یې یو ځل بیا وزارت ته ارتقاع وکړه او د شهیدانو او معلولینو چارو وزارت په نامه یې کار پیل کړ. په ۱۳۸۵ ل کال کې د شهیدانو او معلولینو چارو وزارت د کار او ټولنیزو چارو وزارت سره مدغم او د کار، ټولنیزو چارو شهیدانو او معلولینو وزارت ونومول شو او د شهیدانو او معلولینو اړوند چارې د شهیدانو او معلولینو معینیت په چوکاټ کې د کار، ټولنیزو چارو، شهیدانو او معلولینو وزارت تر قیمومیت لاندې تنظیم او مدیریت کېدې.

په وروستیو کې د معلولیت لرونکو وګړو او د شهیدانو د وارثینو د ملاتړ ملي اداره د ۱۳۹۷/۷/۱۵ نېټه د (۷۵) ګڼې فرمان پر بنسټ د کار او ټولنیزو چارو وزارت څخه جلا او د هېواد رنځېدلي قشر ته، چې د خپل بدن خواږه غړي یې له لاسه ورکړي، د هېواد نافذه قوانینو په رڼا کې خدمتونه پیل کړه.

دا اداره په دې وروستیو یانې د ۱۳۹۷ لمریز کال د مرغومي میاشتې په ۲۹ نېټه د جمهوري ریاست د عالي مقام د (۱۳۲) ګڼې فرمان پر بنسټ د (شهیدانو او معلولینو په چارو کې د دولت وزارت) په نامه رامنځته او تر اوسه خپل فعالیت ته دوام ورکوي.